



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV | WEDNESDAY, JANUARY 25, 2023 / MAGHA 5, 1944

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than
those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૫મી જાન્યુઆરી, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના શિક્ષણ વિભાગના તારીખ: ૭મી જુલાઈ, ૨૦૨૦ના જાહેરનામાં ક્રમાંક: જીએચ/એસએચ/૨૮/૨૦૨૦/પીવીએસ/૧૦૨૦૨૦/૬૧/એસ - નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

NOTIFICATION

Regarding

The Bachelor of Pharmacy and Diploma in Pharmacy (Regulation of Admission and Payment of Fees) Rules, 2020

બેચલર ઓફ ફાર્મસી અને ડિપ્લોમા ઈન ફાર્મસી (પ્રવેશ નિયમન અને ફીની ચુકવણી) નિયમો, ૨૦૨૦ સંબંધી

જાહેરનામું

શિક્ષણ વિભાગ

સચિવાલય, ગાંધીનગર, ૭મી જુલાઈ, ૨૦૨૦.

ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭.

ક્રમાંક: જીએચ/એસએચ/૨૮/૨૦૨૦/પીવીએસ/૧૦૨૦૨૦/૬૧/એસ:- ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮ના ગુજરાતના ૨-જા)ની કલમ ૪ સાથે વાંચતા, કલમ ૨૦ની પેટા-કલમ (૧)થી મળેલી સત્તાની રૂએ અને આ અર્થે કરેલા તમામ નિયમો રદ કરીને, ગુજરાત સરકાર, આથી, બેચલર ઓફ ફાર્મસી અને ડિપ્લોમા ઈન ફાર્મસીમાં પ્રવેશ નિયમન અને ફીની ચુકવણીનું નિયમન કરવા માટે નીચેના નિયમો કરે છે:-

૧. **ટૂંકી સંજ્ઞા અને આરંભ.**- (૧) આ નિયમો બેચલર ઓફ ફાર્મસી અને ડિપ્લોમા ઈન ફાર્મસી (પ્રવેશ નિયમન અને ફીની ચુકવણી) નિયમો, ૨૦૨૦ કહેવાશે.

(૨) તે, રાજપત્રમાં તેની પ્રસિદ્ધિની તારીખે અમલમાં આવશે.

૨. **વ્યાખ્યા.**- (૧) આ નિયમોમાં, સંદર્ભથી અન્યથા અપેક્ષિત ન હોય, તો-

- (ક) “અધિનિયમ” એટલે ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮નો ગુજરાતનો ૨-જો);
- (ખ) “પ્રવેશ” એટલે બેચલર ઓફ ફાર્મસી અથવા યથાપ્રસંગ, ડિપ્લોમા ઈન ફાર્મસી અભ્યાસક્રમોમાં ઉમેદવારોનો પ્રવેશ;
- (ગ) “પ્રવેશ સમિતિ” એટલે અધિનિયમની કલમ ૪ હેઠળ રાજ્ય સરકારે રચેલી “વ્યાવસાયિક અભ્યાસક્રમો માટેની પ્રવેશ સમિતિ”;
- (ઘ) “એ.આઈ.સી.ટી.ઈ. (AICTE)” એટલે ઓલ ઇન્ડિયા કાઉન્સિલ ફોર ટેકનિકલ એજ્યુકેશન અધિનિયમ, ૧૯૮૭ (સન ૧૯૮૭ના ૫૨-મા)ની કલમ ૩ હેઠળ રચાયેલું ઓલ ઇન્ડિયા કાઉન્સિલ ફોર ટેકનિકલ એજ્યુકેશન, એક વૈધાનિક મંડળ;
- (ચ) “અભ્યાસક્રમ” એટલે જેમાં બેવડી (ડ્યૂઅલ) પદવી અભ્યાસક્રમ અને/ અથવા સંકલિત અભ્યાસક્રમનો સમાવેશ થતો હોય તેવા કાર્યક્રમમાં શિક્ષણની શાખાઓ પૈકીની એક શાખા;
- (છ) “વિદેશી (FN) વિદ્યાર્થી”નો અર્થ, અધિનિયમની કલમ ૨-ના ખંડ (ઘઘ)માં તેનો જે અર્થ આપ્યો છે તે થશે;
- (જ) “ગુજરાત બોર્ડ” એટલે ગુજરાત માધ્યમિક અને ઉચ્ચતર માધ્યમિક શિક્ષણ અધિનિયમ, ૧૯૭૨ (સન ૧૯૭૩ના ગુજરાતના ૧૮-મા)ની કલમ ૩ હેઠળ સ્થપાયેલું ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ;
- (ઝ) “ગુજકેટ (GUJCET)” એટલે વ્યાવસાયિક અભ્યાસક્રમો (પદવી અથવા ડિપ્લોમા ફાર્મસી પ્રોગ્રામ્સ)માં પ્રવેશના હેતુ માટે ગુજરાત બોર્ડ યોજેલી ગુજરાત સામાન્ય પ્રવેશ કસોટી;
- (ટ) “સહાય કેન્દ્રો” એટલે ઓફ-કેમ્પસ ઓનલાઈન પ્રવેશ પ્રક્રિયા માટે, ઉમેદવારની સુગમતા માટે પ્રવેશ સમિતિ દ્વારા જાહેર કરાયેલા કેન્દ્રો;
- (ઠ) “જેઈઈ (JEE) (મુખ્ય)” એટલે રાષ્ટ્રીય પરીક્ષણ એજન્સી (નેશનલ ટેસ્ટીંગ એજન્સી) (NTA), નવી દિલ્હી દ્વારા યોજવામાં આવતી ‘સંયુક્ત પ્રવેશ પરીક્ષા’;
- (ડ) “લેવલ” એટલે રાજ્યમાં વ્યાવસાયિક શૈક્ષણિક કોલેજો અથવા સંસ્થાઓમાં ફાર્મસી અને ડિપ્લોમા પ્રોગ્રામમાં અન્ડર ગ્રેજ્યુએટ પ્રોગ્રામ;
- (ઢ) “નીટ (NEET)” એટલે રાષ્ટ્રીય પરીક્ષણ એજન્સી (નેશનલ ટેસ્ટીંગ એજન્સી) (NTA), નવી દિલ્હી દ્વારા યોજવામાં આવતી નેશનલ એલિજિબિલિટી-કમ-એન્ટ્રન્સ ટેસ્ટ (NEET);
- (ત) “બિનનિવાસી ભારતીયો માટેની બેઠકો”નો, અધિનિયમની કલમ ૨-ના ખંડ (ટ)માં તેનો જે અર્થ આપ્યો છે તે અર્થ થશે;
- (થ) “પર્સન્ટાઈલ ગુણ” એટલે તેઓના (વિદ્યાર્થીઓના) સંબંધિત બોર્ડમાં/ તત્સમાન વર્ષની ગુજકેટ (GUJCET) પરીક્ષામાં ઉપસ્થિત રહ્યા હોય તેવા વિદ્યાર્થીઓની કુલ સંખ્યાને ધ્યાને લઈને, ઉમેદવારે મેળવેલા પર્સન્ટાઈલ;

- (દ) “ફાર્મસી અભ્યાસક્રમ” એટલે રાજ્યની વ્યાવસાયિક શૈક્ષણિક કોલેજો અથવા સંસ્થાઓમાંના બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમો;
- (ધ) “લાયકી પરીક્ષા” એટલે વિજ્ઞાન પ્રવાહમાં પાસ કરેલી ઉચ્ચતર માધ્યમિક શાળાંત પ્રમાણપત્ર પરીક્ષા (ધોરણ ૧૨, ૧૦ + ૨ માળખું) અથવા તેને સમકક્ષ પરીક્ષા;
- (ન) “મંજૂર કરેલી સંખ્યા (sanctioned intake)” એટલે રજિસ્ટર કરનાર અથવા વૈધાનિક મંડળ અને/અથવા માન્ય યુનિવર્સિટી દ્વારા મંજૂર કરાયેલી સંખ્યા;
- (પ) “સંખ્યાધિક બેઠકો”નો, અધિનિયમની કલમ ૨-ના ખંડ (ઢઢ)માં તેનો જે અર્થ આપ્યો છે તે અર્થ થશે;
- (ફ) “વેબસાઈટ” એટલે પ્રવેશ સમિતિની ઓફ-કેમ્પસ ઓનલાઈન પ્રવેશ પ્રક્રિયા માટેની સત્તાવાર વેબસાઈટ.
- (૨) આ નિયમોમાં વાપરેલા પણ વ્યાખ્યાયિત નહિ કરેલા શબ્દો અને શબ્દપ્રયોગોનો, અધિનિયમમાં તેમનો જે અર્થ આપ્યો છે તે જ અર્થ થશે.
૩. **ફાર્મસી અભ્યાસક્રમોમાં પ્રવેશ.**- બેચલર ઓફ ફાર્મસી અને ડિપ્લોમા ઈન ફાર્મસીના પ્રથમ વર્ષમાં પ્રવેશ નીચે પ્રમાણે આપવામાં આવશે:-
- (૧) તમામ સરકારી બેઠકો, બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોના પ્રથમ વર્ષમાં પ્રવેશ માટે, પ્રવેશ સમિતિએ તૈયાર કરેલી ગુણવત્તા યાદીના આધારે ભરવામાં આવશે.
- (૨) સંચાલક મંડળની તમામ બેઠકો, સંબંધિત વ્યાવસાયિક શૈક્ષણિક કોલેજ અથવા સંસ્થાના સંચાલક મંડળ દ્વારા, જેમના નામો સંબંધિત સંસ્થાઓએ તૈયાર કરેલી ગુણવત્તા યાદીમાં હોય તેવા ઉમેદવારોની આંતરિક ગુણવત્તા યાદીના આધારે ભરવામાં આવશે.
૪. **પ્રવેશ માટેની ઉપલબ્ધ બેઠકો.**- (૧) બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોના પ્રથમ વર્ષમાં પ્રવેશના હેતુ માટે, ઉપલબ્ધ બેઠકોમાં, નીચેનાનો સમાવેશ થશે:-
- ક. **સરકારી બેઠકો.**-
- (૧) રાજ્યની, સરકારી કોલેજો અથવા સંસ્થાઓમાંની બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોની મંજૂર થયેલી તમામ બેઠકો,
- (૨) સહાયિત કોલેજો અથવા સંસ્થાઓમાંની બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોની મંજૂર થયેલી તમામ બેઠકો,
- (૩) બિન-સહાયિત કોલેજો અથવા સંસ્થાઓમાંની બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોની મંજૂર થયેલી કુલ બેઠકોની પચાસ ટકા (૫૦%) બેઠકો અને
- (૪) સરકારી કોલેજો અથવા સંસ્થાઓમાં અને સહાયિત અને બિન-સહાયિત કોલેજો અથવા સંસ્થાઓમાંના વ્યાવસાયિક અભ્યાસક્રમોની તમામ સંખ્યાધિક બેઠકો.
- ખ. **સંચાલક મંડળની બેઠકો.**-
- (૧) પંદર ટકા (૧૫%) બિન-નિવાસી ભારતીયો માટેની બેઠકો સહિત, બિન-સહાયિત કોલેજો અથવા સંસ્થાઓમાંની બેચલર ઓફ ફાર્મસી અને ડિપ્લોમા ઈન ફાર્મસી અભ્યાસક્રમોની મંજૂર થયેલી કુલ બેઠકોની પચાસ ટકા (૫૦%) બેઠકો,
- (૨) પરામર્શ (કાઉન્સેલિંગ) કાર્યક્રમના આરંભના ત્રણ દિવસ પહેલાં, પ્રવેશ સમિતિને બેઠકોની મંજૂરીના સંબંધમાં મળેલી જાણકારી, ઉપલબ્ધ બેઠકો તરીકે ગણાશે:
- પરંતુ પ્રવેશ સમિતિએ, બે રાઉન્ડ સુધી ઓનલાઈન પ્રવેશ માટે સરકારી બેઠકો ઉપલબ્ધ કરવી જોઈશે:
- વધુમાં, સંબંધિત કોલેજ અથવા સંસ્થાએ, સંચાલક મંડળની બેઠકોનું રજિસ્ટ્રેશન કરવા અને ગુણવત્તા યાદી તૈયાર કરવા માટે, સંચાલન કરવું જોઈશે, તેને આખરી કરવું જોઈશે અને તેને જાહેર કરવું જોઈશે.
૫. **પ્રવેશ માટેની યોગ્યતા.**-
- ક. **સરકારી બેઠકો.**-
- (૧) સરકારી બેઠકોમાં પ્રવેશના હેતુ માટે, ઉમેદવારે, ઓલ ઈન્ડિયા કાઉન્સિલ ફોર ટેકનિકલ એજ્યુકેશન (AICTE)-એ વખતોવખત ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડો સાથે નીચેનામાંથી લાયકી પરીક્ષા પાસ કરેલી હોવી જોઈશે,-
- (૧) ગુજરાત બોર્ડ; અથવા
- (૨) કેન્દ્રીય માધ્યમિક શિક્ષણ બોર્ડ (CBSE):

પરંતુ

- (ક) ઉમેદવારે જે શાળામાં અભ્યાસ કરેલો હોય, તે શાળા ગુજરાત રાજ્યમાં આવેલી હોવી જોઈશે; અથવા
- (ખ) ઉમેદવારે જે શાળામાં અભ્યાસ કરેલો હોય, તે શાળા દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે અને તેના માતા-પિતા મૂળ ગુજરાતના હોવા જોઈશે; અથવા
- (૩) ધી કાઉન્સિલ ઓફ ઇન્ડિયન સ્કૂલ સર્ટિફિકેટ એકઝામિનેશન, નવી દિલ્હી:

પરંતુ

- (ક) ઉમેદવારે જે શાળામાં અભ્યાસ કરેલો હોય, તે શાળા ગુજરાત રાજ્યમાં આવેલી હોવી જોઈશે; અથવા
- (ખ) ઉમેદવારે જે શાળામાં અભ્યાસ કરેલો હોય, તે શાળા દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલી હોવી જોઈશે અને તેના માતા-પિતા મૂળ ગુજરાતના હોવા જોઈશે; અથવા
- (૪) ધી નેશનલ ઇન્સ્ટિટ્યૂટ ઓફ ઓપન સ્કૂલિંગ:

પરંતુ

- (ક) ઉમેદવારે જે અભ્યાસ કેન્દ્ર/શાળામાં અભ્યાસ કરેલો હોય, તે અભ્યાસ કેન્દ્ર/શાળા ગુજરાત રાજ્યમાં આવેલા હોવા જોઈશે; અથવા
- (ખ) ઉમેદવારે જે અભ્યાસ કેન્દ્ર/શાળામાં અભ્યાસ કરેલો હોય તે અભ્યાસ કેન્દ્ર/શાળા, દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલા હોવા જોઈશે અને તેના માતા-પિતા મૂળ ગુજરાતના હોવા જોઈશે; અથવા
- (૫) ઇન્ટરનેશનલ સ્કૂલ બોર્ડ (ઇન્ટરનેશનલ બેકાલોરીએટ એન્ડ કેમ્બ્રિજ):

પરંતુ

- (ક) ઉમેદવારે જે અભ્યાસ કેન્દ્ર/શાળામાં અભ્યાસ કરેલો હોય, તે અભ્યાસ કેન્દ્ર/શાળા ગુજરાત રાજ્યમાં આવેલા હોવા જોઈશે; અથવા
- (ખ) ઉમેદવારે જે અભ્યાસ કેન્દ્ર/શાળામાં અભ્યાસ કરેલો હોય, તે અભ્યાસ કેન્દ્ર/શાળા દમણ અને દીવ અથવા દાદરા અને નગર હવેલીના સંઘ રાજ્યક્ષેત્રોમાં આવેલા હોવા જોઈશે અને તેના માતા-પિતા મૂળ ગુજરાતના હોવા જોઈશે;

અને

તત્સમાન શૈક્ષણિક વર્ષમાં યોજાયેલી ગુજકેટ (GUJCET)-માં ઉપસ્થિત રહેલો હોવો જોઈશે.

- (૨) જે ઉમેદવારના માતા-પિતા મૂળ ગુજરાતના હોય અને તેના માતા-પિતા જે રાજ્યમાં હોય તે રાજ્યમાંથી, એ.આઈ.સી.ટી.ઈ. (AICTE)-એ ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડ સાથે લાયકી પરીક્ષા પાસ કરેલી હોય અને તત્સમાન શૈક્ષણિક વર્ષમાં યોજવામાં આવેલી ગુજકેટ (GUJCET)-માં ઉપસ્થિત રહેલો હોય તેવો ઉમેદવાર, પ્રવેશને પાત્ર ગણાશે.
- (૩) જે ઉમેદવારે બીજા કોઈ રાજ્યમાંથી એ.આઈ.સી.ટી.ઈ. (AICTE)-એ ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડ સાથે લાયકી પરીક્ષા પાસ કરેલી હોય અને.-

(૧) તત્સમાન શૈક્ષણિક વર્ષમાં યોજાયેલી ગુજકેટ (GUJCET)-માં ઉપસ્થિત રહેલો હોય; અને

(૨) જેના માતા-પિતા નીચે દર્શાવ્યા પ્રમાણેની સેવાઓની કક્ષામાં સેવા બજાવતા હોય અને જેમની બદલી બીજા રાજ્યોમાંથી ગુજરાતમાં થઈ હોય અને ગુજરાતમાં જ્યાં તેમની બદલી થઈ હોય તે સ્થળે તેઓ ફરજ ઉપર હાજર થયેલા હોય અને પ્રવેશ માટેની નોંધણી (રજિસ્ટ્રેશન) વખતે, ગુજરાત રાજ્યમાં આ રીતે બદલીથી ચાલુ રહ્યા હોય, તેવો ઉમેદવાર, પ્રવેશને પાત્ર ગણાશે અને ગુણવત્તા યાદીમાં તેની ઉમેદવારીનો સમાવેશ કરવામાં આવશે.

સેવાઓની કક્ષાની યાદી:-

- (ક) કેન્દ્ર સરકારના અધિકારીઓ અથવા કર્મચારીઓ; અથવા
- (ખ) કેન્દ્ર સરકાર અથવા કોઈ રાજ્ય સરકારના જાહેર ક્ષેત્રના ઉપક્રમો (અન્ડરટેકિંગ્સ)ના અધિકારીઓ અથવા કર્મચારીઓ; અથવા
- (ગ) રાષ્ટ્રીયકૃત બેંકોના અધિકારીઓ અથવા કર્મચારીઓ; અથવા
- (ઘ) સંયુક્ત રાષ્ટ્રો, યુનિસેફ (UNICEF), વિશ્વ આરોગ્ય સંસ્થા (વર્લ્ડ હેલ્થ ઓર્ગેનાઈઝેશન) અને ગુજરાત રાજ્યમાં આવેલી એવી બીજી આંતરરાષ્ટ્રીય સંસ્થાઓના અધિકારીઓ અથવા કર્મચારીઓ; અથવા

- (ચ) ભારતીય વહીવટી સેવા, ભારતીય પોલીસ સેવા અથવા ભારતીય વન સેવાના ગુજરાતમાં કામ કરતાં અથવા પ્રતિનિધિત્વ પર બીજા રાજ્યોમાં કામ કરતાં ગુજરાત સંવર્ગના અધિકારીઓ; અથવા
- (છ) વહીવટી કારણોસર ગુજરાત રાજ્યની બહાર નિમાયેલા ગુજરાત સરકારના અધિકારીઓ અથવા કર્મચારીઓ; અથવા
- (જ) સંરક્ષણ સેવામાં નોકરી કરતા અધિકારીઓ અથવા કર્મચારીઓ.

(ઝ) જે ઉમેદવારે,-

- (૧) ગુજરાત રાજ્યમાં આવેલી કોઈપણ શાળામાં ધોરણ ૮ સુધી જવાહર નવોદય વિદ્યાલય યોજના/સૈનિક શાળા હેઠળ અભ્યાસ કર્યો હોય અને ત્યાર પછી સદરહુ યોજના હેઠળ ગુજરાત રાજ્યની બહાર આવેલી કોઈપણ શાળામાં અભ્યાસ કર્યો હોય, અને
- (૨) ગુજરાત રાજ્યની બહાર આવેલા નવોદય વિદ્યાલય/સૈનિક શાળામાંથી એ.આઈ.સી.ટી.ઈ. (AICTE)-એ ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડ સાથે લાયકી પરીક્ષા પાસ કરેલી હોય, અને
- (૩) તત્સમાન શૈક્ષણિક વર્ષમાં યોજાયેલી ગુજકેટ (GUJCET)-માં ઉપસ્થિત રહેલો હોય તે ઉમેદવાર પ્રવેશને પાત્ર ગણાશે.

સ્પષ્ટીકરણ.- “જવાહર નવોદય વિદ્યાલય યોજના” એટલે રાષ્ટ્રીય શિક્ષણ નીતિ અનુસાર ભારત સરકારે, ૧૯૮૫-૮૬ના વર્ષ દરમિયાન શરૂ કરેલી જવાહર નવોદય વિદ્યાલય યોજના. આ યોજનાનું સંચાલન, શિક્ષણ વિભાગ, માનવ સંસાધન વિકાસ મંત્રાલય, ભારત સરકાર હેઠળના નવોદય વિદ્યાલય સમિતિ નામના એક સ્વાયત્ત સંગઠન દ્વારા કરવામાં આવે છે.

- (૫) જે ઉમેદવારોએ, (ગુજરાત રાજ્ય સહિત) ભારતમાં આવેલી શાળામાંથી એ.આઈ.સી.ટી.ઈ. (AICTE)-એ ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડ સાથે પાત્ર બોર્ડમાંથી લાયકી પરીક્ષા પાસ કરેલી હોય અને તત્સમાન શૈક્ષણિક વર્ષ માટે નીટ (NEET)/ જેઈઈ (JEE) (મુખ્ય)-માં ઉપસ્થિત રહ્યા હોય તેવા ઉમેદવારો માટે અને જે ઉમેદવારોએ એ.આઈ.સી.ટી.ઈ. (AICTE)ની માર્ગદર્શક સૂચનાઓ પ્રમાણે સંખ્યાધિક બેઠકો પરથી લાયકી પરીક્ષા પાસ કરેલી હોય તેવા ભારત બહારના ઉમેદવારો માટે સરકારી અને સહાયિત સંસ્થાઓમાંની પાંચ ટકા (૫%) બેઠકો ઉપલબ્ધ રહેશે.
- (૬) સરકારી અને સહાયિત સંસ્થાઓમાંની બેઠકો, જેમણે લાયકી પરીક્ષા પાસ કરેલી હોય તેવા ભારત બહારની શાળાઓમાંના ઉમેદવારો માટે, એ.આઈ.સી.ટી.ઈ. (AICTE)ની માર્ગદર્શક સૂચનાઓ અનુસાર સંખ્યાધિક બેઠકોના આધારે ઉપલબ્ધ રહેશે.
- (૭) જે ઉમેદવારે, બોર્ડ દ્વારા યોજાયેલ પૂરક પરીક્ષામાં ઉપસ્થિત રહ્યા પછી લાયકી પરીક્ષા પાસ કરેલ હોય તે ઉમેદવાર ચાલુ શૈક્ષણિક વર્ષમાં નિયમ ૧૮ હેઠળ જાહેર થયેલી ખાલી બેઠકો પર પ્રવેશ માટે પાત્ર ગણાશે.

ખ. સંચાલક મંડળની બેઠકો.-

સંચાલક મંડળની બેઠકોમાં પ્રવેશના હેતુ માટે.-

- (૧) જે ઉમેદવારોએ, (ગુજરાત રાજ્ય સહિત) ભારતમાં આવેલી શાળામાંથી એ.આઈ.સી.ટી.ઈ. (AICTE)-એ વખતોવખત ઠરાવ્યા પ્રમાણેના લઘુત્તમ યોગ્યતા માપદંડ સાથે પાત્ર બોર્ડમાંથી એ.આઈ.સી.ટી.ઈ. (AICTE)-એ ઠરાવેલા વિષયોમાંના ટકાવારી ગુણના લઘુત્તમ યોગ્યતા માપદંડ સાથે લાયકી પરીક્ષા પાસ કરી હોય અને તત્સમાન શૈક્ષણિક વર્ષ માટે જેઈઈ (JEE) (મુખ્ય)/ નીટ (NEET)/ ગુજકેટ (GUJCET) પરીક્ષામાં ઉપસ્થિત રહેલા હોય તેવા ઉમેદવારો,
- (૨) જે ઉમેદવારોએ, એ.આઈ.સી.ટી.ઈ. (AICTE)-એ વખતોવખત ઠરાવ્યા પ્રમાણેના લઘુત્તમ યોગ્યતા માપદંડ સાથે ભારત બહાર આવેલી શાળામાંથી અને એસોસિએશન ઓફ ઇન્ડિયન યુનિવર્સિટીઝ (AIU), નવી દિલ્હી-એ વ્યાખ્યાયિત કરેલી સમાન (સમકક્ષ) લાયકી પરીક્ષા પાસ કરી હોય તેવા ઉમેદવારો,
- આ અંગે એ.આઈ.સી.ટી.ઈ. (AICTE) અને ફાર્મસી કાઉન્સિલ ઓફ ઇન્ડિયા, નવી દિલ્હીની માર્ગદર્શક સૂચનાઓને અધીન રહીને, પ્રવેશને પાત્ર ગણાશે.

ગ. ઉમેદવારે, એક જ બોર્ડમાંથી લાયકી પરીક્ષાના તમામ વિષયો પાસ કરવાના રહેશે.

દ. અનામત બેઠકો.-

(૧) સરકારી બેઠકોમાં પ્રવેશના હેતુ માટે, મૂળ ગુજરાતના અને નીચેની કક્ષાઓ હેઠળ આવતા ઉમેદવારો માટે, બેઠકો નીચેના પ્રમાણમાં અનામત રાખવામાં આવશે:-

(ક)	અનુસૂચિત જાતિઓ	: ૭%
(ખ)	અનુસૂચિ આદિજાતિઓ	: ૧૫%
(ગ)	કોઈપણ જાતિની વિધવાઓ અને અનાથ સહિત સામાજિક અને શૈક્ષણિક રીતે પછાત વર્ગો	: ૨૭%
(ઘ)	આર્થિક રીતે નબળા વર્ગો	: ૧૦%

(૨) અનામત બેઠક પર પ્રવેશ મેળવવા ઇચ્છતા ઉમેદવારે, સંબંધિત વર્ગમાં સમાવેશ થતો હોવા અંગેનું પ્રમાણપત્ર રજૂ કરવું પડશે.

પરંતુ સામાજિક અને શૈક્ષણિક રીતે પછાત વર્ગોના ઉમેદવારોએ, જાતિ અંગેના પ્રમાણપત્ર ઉપરાંત કિમી લેયર (ઉચ્ચ વર્ગ)માં તેનો સમાવેશ થતો નથી તે મતલબનું પ્રમાણપત્ર રજૂ કરવું પડશે.

- (૩) રાજ્ય સરકારે નિર્દિષ્ટ કર્યા પ્રમાણેના સક્ષમ સત્તાધિકારી દ્વારા કાઢી આપવામાં આવ્યું હોય અને યોગ્ય સ્ટેમ્પ (સિક્કો) લગાવીને સહી કરેલી હોય તે સિવાય જાતિ અંગેનું કોઈ પ્રમાણપત્ર માન્ય ગણાશે નહિ.
- (૪) રાજ્ય સરકારે નિર્દિષ્ટ કર્યા પ્રમાણેના સક્ષમ સત્તાધિકારી દ્વારા કાઢી આપવામાં આવ્યું હોય અને યોગ્ય સ્ટેમ્પ (સિક્કો) લગાવીને સહી કરેલી હોય તે સિવાય, કિમી લેયર (ઉચ્ચ વર્ગ)માં તેનો સમાવેશ થતો નથી તે મતલબનું કોઈ પ્રમાણપત્ર માન્ય ગણાશે નહિ. આવું પ્રમાણપત્ર, રાજ્ય સરકારના પ્રવર્તમાન નિયમો મુજબ માન્યતા ધરાવશે.
- (૫) ઉમેદવાર, નિયત સમયની અંદર, પેટા-નિયમ (૨) હેઠળ ફરમાવ્યા પ્રમાણેના, પ્રમાણપત્રો રજૂ કરવામાં નિષ્ફળ જાય, તો તેની ઉમેદવારી, બિન-અનામત કક્ષા હેઠળ પ્રવેશ માટે વિચારણામાં લેવાશે.
- (૬) અનામત કક્ષાનો ઉમેદવાર, ગુણવત્તા ક્રમમાં બિન-અનામત બેઠક પર પ્રવેશ મેળવે, તો તેને, તેની પસંદગી અનુસાર બિનઅનામત બેઠક પર પ્રવેશ આપી શકાશે.
- (૭) અનામત બેઠક પરના અનામત કક્ષાના ઉમેદવારનો પ્રવેશ, આ અર્થે રાજ્ય સરકારે નિર્દિષ્ટ કર્યા પ્રમાણેના સક્ષમ સત્તાધિકારી દ્વારા તેને આપાયેલા જાતિ/કક્ષા અંગેના પ્રમાણપત્રની ખરાઈને અધીન રહીને, માન્ય ગણવામાં આવશે. ખરાઈ કર્યેથી જાતિ/કક્ષા અંગેનું પ્રમાણપત્ર અમાન્ય હોવાનું જણાય તે કિસ્સામાં, તેને અનામત બેઠક પર તેનો પ્રવેશ મેળવવાનો દાવો કરવાનો અધિકાર રહેશે નહિ અને તેને અગાઉથી પ્રવેશ આપી દેવામાં આવ્યો હોય, તો આવો પ્રવેશ રદ કરવામાં આવશે. આવા ઉમેદવારનો પ્રવેશ, ગુણવત્તાની યોગ્યતા (પાત્રતા)ની શરતને અધીન રહીને, ખાલી બિનઅનામત બેઠકોની ઉપલબ્ધતાના કિસ્સામાં ચાલુ રાખી શકાશે.
- (૮) સંબંધિત અનામત બેઠકો પર અનામત કક્ષાઓના તમામ ઉમેદવારોને પ્રવેશ આપ્યા પછી, અનામત કક્ષાની બાકી રહેલી ખાલી બેઠકો, બિનઅનામત કક્ષાની બેઠકોમાં તબદીલ થશે.

૭. **શારીરિક અશક્તતા ધરાવતા ઉમેદવારો માટે અનામત.-** દરેક કક્ષામાં ઉપલબ્ધ બેઠકો પૈકીની પાંચ ટકા (૫%) બેઠકો, અશક્ત વ્યક્તિઓના અધિકાર અધિનિયમ, ૨૦૧૬ (સન ૨૦૧૬ના ૪૮મા)ની કલમ ૩૨-ની જોગવાઈઓ અનુસાર પ્રમાણભૂત અશક્તતા ધરાવતી સંબંધિત અભ્યાસક્રમમાં શૈક્ષણિક પ્રવૃત્તિઓ કરી શકે તેવી વ્યક્તિઓ માટે અનામત રાખવી જોઈશે. અશક્તતા ધરાવતા ઉમેદવારે, પ્રમાણપત્ર આપનાર અધિકારીએ કાઢી આપેલું અને યોગ્ય રીતે સહી કરેલું અશક્તતા અંગેનું પ્રમાણપત્ર રજૂ કરવાનું રહેશે.

સ્પષ્ટીકરણ.- “અશક્ત વ્યક્તિ” એટલે સક્ષમ તબીબી સત્તાધિકારીએ પ્રમાણિત કર્યા પ્રમાણે, કોઈપણ જાતની અશક્તતાના ચાળીસ ટકા કરતાં ઓછા નહિ તેટલા પ્રમાણમાં અશક્તતા ધરાવતી વ્યક્તિ.

૮. **સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો માટે અનામત.-**

- (૧) ઉપલબ્ધ બેઠકોની એક ટકા (૧%) બેઠકો, સંરક્ષણ દળના કર્મચારીઓ અને ભૂતપૂર્વ સૈનિકો (એક્સ-સર્વિસમેન)ના બાળકોના પ્રવેશ માટે અનામત રાખવામાં આવશે.
- (૨) ભૂતપૂર્વ સૈનિકો (એક્સ-સર્વિસમેન)ની કક્ષામાં પ્રવેશ માટે દાવો કરનાર ઉમેદવારે, નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવાનું રહેશે. સંરક્ષણ સેવામાંની વ્યક્તિઓ/ગૃહ મંત્રાલય, પોલીસ ડિવિઝન-૨, ભારત સરકારે જાહેર કરેલા સંરક્ષણ દળની નિવૃત્ત વ્યક્તિઓએ, તેઓ અનુક્રમે જેમાં સેવા બજાવતા હોય અથવા નિવૃત્તિ પહેલાં સેવા બજાવતા હતા તેવા સંબંધિત એકમના કમાન્ડિંગ અધિકારી (ઓફિસર)-એ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવાનું રહેશે.
- (૩) સંરક્ષણ દળોના કર્મચારીઓ અને ભૂતપૂર્વ સૈનિકોની કક્ષાની ખાલી રહેલી બેઠકો, બિનઅનામત કક્ષાના ઉમેદવારોની ગુણવત્તા યાદીમાંથી ભરવામાં આવશે.
- (૪) મૂળ ગુજરાતના સંરક્ષણ દળોના કર્મચારીઓ/ભૂતપૂર્વ સૈનિકોના બાળકો અને ગુજરાતમાં સેવા બજાવતા સંરક્ષણ દળોના કર્મચારીઓના બાળકોએ, ગુજરાત રાજ્યની બહાર આવેલી શાળાઓમાંથી લાયકી પરીક્ષા પાસ કરેલી હોય અને તત્સમાન શૈક્ષણિક વર્ષમાં યોજાયેલી ગુજકેટ (GUJCET)/ જેઈઈ (JEE)/ નીટ (NEET) માં ઉપસ્થિત રહેલા હોય, તો આ નિયમમાં નિર્દિષ્ટ કરેલી અનામત કક્ષા હેઠળ તેમનો (બાળકોનો) સમાવેશ કરવામાં આવશે.
- (૫) આવી અનામત બેઠકો પરનો પ્રવેશ, જેણે પ્રમાણપત્ર કાઢી આપ્યું હોય તેવા સત્તાધિકારીએ બહાલી આપેલા પ્રમાણપત્રની ખરાઈને અધીન રહીને, માન્ય રહેશે.

૯. **સરકારી બેઠકોમાં ગુજરાત બોર્ડ અને અન્ય બોર્ડોના ઉમેદવારો વચ્ચે બેઠકોની ફાળવણી.-**

- (૧) સરકારી બેઠકોમાં પ્રવેશના હેતુ માટે, નિયમ ૧૧માં દર્શાવ્યા પ્રમાણે તૈયાર કરેલી ગુણવત્તા યાદીના આધારે ઉપલબ્ધ બેઠકોની ફાળવણી કરવી જોઈશે.

બોર્ડો પૈકી કોઈ બોર્ડમાં પર્સન્ટાઈલ ગુણ ઉપલબ્ધ ન હોય તેવા કિસ્સામાં, ઉપલબ્ધ બેઠકો, પ્રવર્તમાન નિયમોની જોગવાઈઓ પ્રમાણે તૈયાર કરેલી બે ગુણવત્તા યાદીઓને વિચારણામાં લઈને ભાગે પડતા ધોરણે, જે બોર્ડો માટે પર્સન્ટાઈલ ગુણ ઉપલબ્ધ હોય તે બોર્ડો અને જે બોર્ડો માટે પર્સન્ટાઈલ ગુણ ઉપલબ્ધ ન હોય તેવા અન્ય બોર્ડોના ઉમેદવારો વચ્ચે ફાળવવી જોઈશે:

(૨) નિયમ ૫-ના પરિચ્છેદ ૬-ના પેટા-નિયમ (૫) હેઠળ બેઠકોની ફાળવણી માટે, બેઠકો, તત્સમાન શૈક્ષણિક વર્ષની જેઈઈ (JEE) અને ગુજકેટ (GUJCET)માં ઉપસ્થિત રહેલા યોગ્ય (પાત્ર) ઉમેદવારો વચ્ચે ભાગે પડતા ધોરણે ફાળવવી જોઈશે.

પરંતુ નિયમ ૫-ના પરિચ્છેદ ૬-ના પેટા-નિયમ (૫) હેઠળ આવતા ઉમેદવારથી ભરવાની હોય તેવી સરકારી બેઠકો ખાલી રહે, તો આવી ખાલી બેઠકો, નિયમ ૫-ના પરિચ્છેદ ૬-ના પેટા-નિયમ (૫) હેઠળ આવતા ઉમેદવારને દરખાસ્ત કરીને ભરવાની રહેશે અને ઉલટા વ્યવહારની રીતે ભરવાની રહેશે.

૧૦. સંખ્યાધિક બેઠકો.-

(૧) સંખ્યાધિક બેઠકો, એ.આઈ.સી.ટી.ઈ. (AICTE) અને માનવ સંસાધન વિકાસ મંત્રાલય, ભારત સરકાર-ના આદેશો અનુસાર ભરવી જોઈશે.

(૨) (૧) ટ્યૂશન ફી માફી યોજના, સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અને એ.આઈ.સી.ટી.ઈ. (AICTE) દ્વારા મંજૂર કરવામાં આવેલી બિન-સહાયિત કોલેજો અથવા સંસ્થાઓમાં બેચરલ ઓફ ફાર્મસી અને ડિપ્લોમા ઈન ફાર્મસી અભ્યાસક્રમોની મંજૂર કરાયેલી તમામ બેઠકોને લાગુ પડશે;

(૨) કોલેજો અથવા સંસ્થાઓની મંજૂર કરવામાં આવેલી (પ્રવેશ) સંખ્યાના પાંચ ટકા (૫%)થી વધુ નહિ તેટલી સંખ્યાધિક બેઠકો, જેમના માતાપિતાની વાર્ષિક આવક, આવકના તમામ સ્ત્રોતોમાંથી રૂ.૮.૦ લાખ કરતાં ઓછી અથવા તેની સમકક્ષ હોય તેવા ઉમેદવારની ગુણવત્તાના આધારે ભરવી જોઈશે. આ બેઠકો સંખ્યાધિક પ્રકારની ગણાશે. મંજૂર કરાયેલી બેઠકો પૈકી લઘુત્તમ ૩૦% બેઠકો ભરવામાં આવે, ત્યારે આ સંખ્યાધિક બેઠકો, કોલેજો અથવા સંસ્થાઓમાંના ફક્ત એવા અભ્યાસક્રમો માટે ઉપલબ્ધ રહેશે;

(૩) તમામ સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અથવા એ.આઈ.સી.ટી.ઈ. (AICTE)-દ્વારા મંજૂર કરવામાં આવેલી બિન-સહાયિત કોલેજો અથવા સંસ્થાઓની મંજૂર કરેલી સંખ્યાના પંદર ટકા (૧૫%) કરતાં વધુ નહિ તેટલી સંખ્યાધિક બેઠકો, અખાતી દેશોમાંના ભારતીય કામદારોના બાળકો માટે, તમામ કોલેજો અથવા સંસ્થાઓમાં જુદી-જુદી વિદ્યાશાખાઓમાં પંદર ટકા (૧૫%)ના એક-તૃતીયાંશ સુધી અનામત રાખવી જોઈશે એ શરતને અધીન રહીને, વિદેશી નાગરિકો અથવા ભારતીય મૂળની વ્યક્તિઓ (પીઆઈઓ) અથવા અખાતી દેશોમાંના ભારતીય કામદારોની કક્ષા હેઠળ આવતા ઉમેદવારોથી ભરવી જોઈશે. ઈન્ડિયન કાઉન્સિલ ફોર કલ્ચરલ રિલેશન (ICCR) અથવા ભારત સરકારના નામનિયુક્ત (નોમિની) મારફત પ્રવેશ મેળવેલા વિદેશી નાગરિકો અથવા ભારતીય મૂળની વ્યક્તિઓ (પીઆઈઓ) અથવા અખાતી દેશોમાં કામ કરતા ભારતીય કામદારોના બાળકોનો તેમની સંબંધિત કક્ષામાં સમાવેશ કરવો જોઈશે;

(૪) ખાલી રહેલી સંખ્યાધિક બેઠકો, સંબંધિત કક્ષા સિવાયની બીજી કોઈ વ્યક્તિને આપવી જોઈશે નહિ;

(૫) ટ્યૂશન ફી માફી યોજના અભ્યાસક્રમની સંપૂર્ણ મુદત માટે રહેશે અને આ યોજના હેઠળ પ્રવેશ આપેલા ઉમેદવારને કોઈપણ સંજોગોમાં સંસ્થા અથવા અભ્યાસક્રમ બદલવાની પરવાનગી આપવામાં આવશે નહિ.

(૩) (૧) આ નિયમોમાં ગમે તે મજકૂર હોય તેમ છતાં, દરેક કોલેજ અથવા સંસ્થામાં બે સંખ્યાધિક બેઠકો, એ.આઈ.સી.ટી.ઈ. (AICTE) અને માનવ સંસાધન વિકાસ મંત્રાલય, ભારત સરકાર-ના આદેશો અનુસાર, આ નિયમોમાં ઠરાવેલા પાત્રતા માપદંડને અધીન રહીને, જેઓ જમ્મુ અને કાશ્મીર રાજ્યમાંથી હિજરત (સ્થળાંતર) કરીને આવેલા હોય તેવા ઉમેદવારોથી ભરવી જોઈશે;

(૨) એવા ઉમેદવારને કોઈપણ સ્પર્ધાત્મક પરીક્ષામાં ઉપસ્થિત રહેવામાંથી મુક્તિ આપવામાં આવશે.

૧૧. ગુણવત્તા યાદી તૈયાર કરવા બાબત.-

ક. સરકારી બેઠકો:-

આ નિયમો હેઠળ જેમણે, ઠરાવેલી સમય મર્યાદાની અંદર, પ્રવેશ સમિતિએ ઠરાવેલી રીતે, પ્રવેશ માટે અરજી કરેલી હોય અને જેઓ પ્રવેશ માટે યોગ્ય (પાત્ર) જણાય તેવા ઉમેદવારોની ગુણવત્તા યાદી નીચેની રીતે તૈયાર કરવી જોઈશે:-

(૧) જેમણે ઉપરના પાત્રતા માપદંડમાં જણાવેલા બોર્ડોમાંથી લાયકી પરીક્ષા પાસ કરેલી હોય અને જેમની શાળાઓ ગુજરાત રાજ્ય; દીવ, દમણ અને દાદરા નગર હવેલી (સંઘ રાજ્યક્ષેત્રો પ્રદેશો)માં આવેલી હોય તેવા ઉમેદવારો માટે, સામાન્ય ગુણવત્તા યાદી, નીચેની રીતે તૈયાર કરવી જોઈશે:-

(૧) ગુણવત્તા યાદીમાં, જે બોર્ડના પર્સન્ટાઈલ ગુણ ઉપલબ્ધ હોય તેવા બોર્ડમાંથી લાયકી પરીક્ષા પાસ કરેલી હોય તેવા ઉમેદવારોનો સમાવેશ થશે. ગુણવત્તા યાદી, થીઅરી (સૈદ્ધાંતિક) વિષયો (ભૌતિક વિજ્ઞાન, રસાયણ વિજ્ઞાન અને ગણિતશાસ્ત્ર અથવા જીવવિજ્ઞાન)માં મેળવેલા પર્સન્ટાઈલ ગુણના સાઠ ટકા (૬૦%) ગુણભારનો, તત્સમાન વર્ષમાં ગુજકેટ (GUJCET)ના તે જ વિષયોમાં મેળવેલા પર્સન્ટાઈલ ગુણના ચાળીસ ટકા (૪૦%) ગુણભાર સાથે સરવાળો કરીને તૈયાર કરવી જોઈશે.

(૨) ગુણવત્તા યાદીમાં, જે બોર્ડના પર્સન્ટાઈલ ગુણ ઉપલબ્ધ ન હોય તેવા બોર્ડમાંથી લાયકી પરીક્ષા પાસ કરી હોય તેવા ઉમેદવારોનો સમાવેશ થશે. આ યાદી, થીઅરીના વિષયો (ભૌતિક વિજ્ઞાન, રસાયણ વિજ્ઞાન અને ગણિતશાસ્ત્ર અથવા જીવવિજ્ઞાન)માં મેળવેલા ગુણોના સાઠ ટકા (૬૦%) ગુણભારને ૧૦૦ સુધી રૂપાંતરિત કર્યા પછી તત્સમાન વર્ષમાં ગુજકેટ (GUJCET)ના તે જ વિષયોમાં મેળવેલા પર્સન્ટાઈલ ગુણના ચાળીસ ટકા (૪૦%) ગુણભાર સાથે સરવાળો કરીને તેના આધારે તૈયાર કરવી જોઈશે.

(૨) નિયમ ૫-ના પરિચ્છેદ ૬-ના પેટા-નિયમ (૫) હેઠળ અલગ ગુણવત્તા યાદી, માન્ય કર્યા પ્રમાણેના બોર્ડમાંથી (ગુજરાત રાજ્ય સહિત) ભારતમાં આવેલી શાળાઓમાંથી લાયકી પરીક્ષા પાસ કરેલી હોય અને તત્સમાન વર્ષની નીટ (NEET)/ જેઈઈ (JEE) (મુખ્ય) પરીક્ષામાં ઉપસ્થિત રહેલા હોય તેવા ઉમેદવારો માટે તૈયાર કરવી જોઈશે, તેમની ગુણવત્તા (યાદી), તત્સમાન વર્ષ માટેની નીટ (NEET) અને જેઈઈ (JEE) (મુખ્ય) પરીક્ષાના ઓલ ઈન્ડિયા રેન્કના આધારે અને ભારતની બહાર આવેલી શાળામાંથી લાયકી પરીક્ષા પાસ કરેલી હોય તેવા ઉમેદવારો માટે, ૧૦૦ ગુણોમાં રૂપાંતરિત કર્યા પછી ભૌતિક વિજ્ઞાન, રસાયણ વિજ્ઞાન અને ગણિતશાસ્ત્ર અથવા જીવવિજ્ઞાનમાં મેળવેલા થીઅરી (સૈદ્ધાંતિક) ગુણોને આધારે તૈયાર કરવી જોઈશે.

(૩) સમાન ગુણવત્તા ગુણો ધરાવતા ઉમેદવારોના કિસ્સામાં, ગુણવત્તા ક્રમ નક્કી કરવા માટેનો માપદંડ, લાયકી પરીક્ષામાં મેળવેલા ગુણોની ટકાવારીના આધારે, નીચેના ક્રમમાં હોવો જોઈશે:-

- (ક) ગણિતશાસ્ત્ર/ જીવવિજ્ઞાન અને ભૌતિક વિજ્ઞાન,
- (ખ) ગણિતશાસ્ત્ર/ જીવવિજ્ઞાન અને રસાયણ વિજ્ઞાન,
- (ગ) ભૌતિકવિજ્ઞાન અને રસાયણ વિજ્ઞાન,
- (ઘ) ગણિતશાસ્ત્ર/ જીવવિજ્ઞાન,
- (ચ) ભૌતિકવિજ્ઞાન
- (છ) રસાયણ વિજ્ઞાન,
- (જ) અંગ્રેજી,
- (ઝ) એકંદર ગુણ.

(૪) પેટા-નિયમ (૧)ના હેતુ માટે, પર્સન્ટાઈલ ગુણ એટલે ફક્ત પર્સન્ટાઈલ થશે અને ગુણવત્તા યાદી તૈયાર કરતી વખતે, ઉમેદવારે મેળવેલી ટકાવારીને લક્ષમાં લેવામાં આવશે નહિ. તેમ છતાં, સમાન ગુણવત્તા ગુણ ધરાવતા ઉમેદવારોનો ગુણવત્તા ક્રમ નક્કી કરવાના હેતુ માટે જ, ઉપરના પેટા-નિયમ (૩)માં દર્શાવ્યા પ્રમાણે ગુણોની ટકાવારીની વિચારણા કરવામાં આવશે.

ખ. સંચાલક મંડળની બેઠકો:

(ગુજરાત રાજ્ય સહિત) ભારતમાં આવેલી શાળાઓમાંથી લાયકી પરીક્ષા પાસ કરેલી હોય અને તત્સમાન શૈક્ષણિક વર્ષ માટે નીટ (NEET)/જેઈઈ (JEE) (મુખ્ય)/ગુજકેટ (GUJCET) પરીક્ષામાં ઉપસ્થિત રહેલા હોય તેવા ઉમેદવારો માટેની ગુણવત્તા યાદી, તત્સમાન વર્ષની નીટ (NEET)/જેઈઈ (JEE) (મુખ્ય)/ગુજકેટ (GUJCET) પરીક્ષા પર આધારિત રહેશે. ભારતની બહાર આવેલી શાળામાંથી પરીક્ષા પાસ કરેલી હોય તેવા ઉમેદવારો માટેની ગુણવત્તા યાદી, સો (૧૦૦) ગુણોમાં રૂપાંતરિત કર્યા પછી ભૌતિક વિજ્ઞાન, રસાયણ વિજ્ઞાન અને ગણિતશાસ્ત્ર અથવા જીવવિજ્ઞાનમાં મેળવેલા થીઅરી (સૈદ્ધાંતિક) ગુણો પર આધારિત રહેશે.

૧૨. ગુણ સુધારવા બાબત.-

(૧) લાયકી પરીક્ષામાં ઉમેદવારના ગુણોમાં ફેરફાર હોય તેવા કિસ્સામાં, એવા ઉમેદવારે, સક્ષમ સત્તાધિકારીએ કાઢી આપેલો તે મતલબનો પત્ર અથવા બોર્ડ કાઢી આપેલું સુધારેલું ગુણપત્રક, પ્રવેશ પ્રક્રિયા (પરામર્શ કાર્યક્રમ) શરૂ થવાના ઓછામાં ઓછા એક દિવસ પહેલાં પરંતુ પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસથી પછી નહિ તેટલા સમયમાં પ્રવેશ સમિતિ સમક્ષ રજૂ કરવા જોઈશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.

(૨) જે ઉમેદવારને લાયકી પરીક્ષામાં શરૂઆતમાં નાપાસ જાહેર કરવામાં આવ્યો હોય, પરંતુ બોર્ડ ગુણની ફેરવકાસણી કરીને, પછીથી પાસ જાહેર કરેલો હોય એવો ઉમેદવાર, કોઈપણ સમય મર્યાદા ઠરાવી હોય તેમ છતાં, પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસની અંદર સક્ષમ સત્તાધિકારીએ કાઢી આપેલો તે મતલબનો પત્ર અથવા બોર્ડ કાઢી આપેલું સુધારેલું ગુણપત્રક રજૂ કરે, તો તેને પ્રવેશ માટે અરજી કરવા દેવામાં આવશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.

૧૩. (સરકારી બેઠકોમાં) પ્રવેશ માટે નોંધણી (રજિસ્ટ્રેશન) કરવા બાબત.-

- (૧) પ્રવેશ મેળવવા ઇચ્છતા ઉમેદવારે, તેની ઉમેદવારીની નોંધણી (રજિસ્ટ્રેશન) માટે, પ્રવેશ સમિતિએ નિર્દિષ્ટ કરેલી સમય મર્યાદાની અંદર, વેબસાઈટ ઉપર ઓન લાઈન અરજી કરવી જોઈશે.
- (૨) પ્રવેશ સમિતિએ, રાજ્યમાં બહોળો ફેલાવો ધરાવતા અગ્રગણ્ય સમાચારપત્રોમાં જાહેરાત દ્વારા, વેબસાઈટ ઉપર અને તેને (સમિતિને) અનુકૂળ જણાય તેવા અન્ય સાધનો દ્વારા નોંધણી (રજિસ્ટ્રેશન) કરાવવાની તારીખ, સહાય કેન્દ્રોની યાદી, નોંધણી પત્ર (રજિસ્ટ્રેશન ફોર્મ) રજૂ કરવાની છેલ્લી તારીખ, આપવામાં આવતા અભ્યાસક્રમો અને આ અર્થે જરૂરી હોય તેવી અન્ય માહિતી પ્રસિદ્ધ કરવી જોઈશે.
- (૩) પ્રવેશ સમિતિ મારફત અથવા સંસ્થા કક્ષાએ કોઈપણ પ્રવેશ પદ્ધતિથી નોંધણી (રજિસ્ટ્રેશન) કરવાના હેતુ માટે, ઉમેદવારે, નોંધણી (રજિસ્ટ્રેશન) ફી વગેરે પેટે પ્રવેશ સમિતિએ નક્કી કર્યા પ્રમાણેની રકમની ચુકવણી કરવાની રહેશે.
- (૪) ઉમેદવારે એક કરતાં વધુ વખત નોંધણી (રજિસ્ટ્રેશન) કરાવેલી હોય, ત્યારે છેલ્લા તબક્કે કરેલી નોંધણી (રજિસ્ટ્રેશન)ને પ્રવેશના હેતુ માટે વિચારણામાં લેવામાં આવશે અને બાકીની નોંધણી (રજિસ્ટ્રેશન) રદ થયેલી ગણાશે.

- (૫) નોંધણી (રજિસ્ટ્રેશન) સફળતાપૂર્વક પૂરી થયા પછી, ઉમેદવારે જરૂરી દસ્તાવેજો પ્રવેશ પોર્ટલ ઉપર અપલોડ કરવાના રહેશે. પ્રવેશના સમયે, ઉમેદવારે, ખરાઈ માટે રજિસ્ટ્રેશન ફોર્મ સાથે જોડેલા અસલ પ્રમાણપત્રો અને દસ્તાવેજોના પ્રમાણપત્રો રજૂ કરવાના રહેશે. અસલ પ્રમાણપત્રોની ખરાઈ બાકી રહે, તો પ્રવેશ ફક્ત કામચલાઉ તરીકે જ ગણાશે.
- (૬) જે ઉમેદવાર આ નિયમોમાં ઠરાવેલી સમય મર્યાદાની અંદર પ્રવેશના સમયે પ્રવેશના હેતુ માટે અસલ પ્રમાણપત્રો અને જરૂરી પ્રમાણપત્રો રજૂ કરી શકે નહિ તેવા ઉમેદવારને પ્રવેશ માટે રજિસ્ટર કરી શકાશે. ઠરાવ્યા પ્રમાણેની સમય મર્યાદાની અંદર અસલ પ્રમાણપત્રો અને પ્રમાણપત્રો રજૂ કરવામાં ચૂક કરે તેવા પ્રસંગે, સંબંધિત સંસ્થાએ રજિસ્ટ્રેશન/ પ્રવેશ રદ કરવો જોઈશે.

૧૪. પ્રવેશ કાર્યરીતિ.-

ક. સરકારી બેઠકો:

પ્રવેશ કાર્યરીતિ, નીચેની રીતે ઓનલાઈન રહેશે :-

- (૧) પ્રવેશ સમિતિએ, ઉમેદવારો દ્વારા ઓનલાઈન રજૂ કરાયેલા દસ્તાવેજોની ખરાઈ કર્યા પછી આ નિયમો પ્રમાણે પાત્ર ઉમેદવારોની ગુણવત્તા યાદી તૈયાર કરવી જોઈશે.
- (૨) ગુણવત્તા યાદીઓ પ્રવેશ સમિતિની વેબસાઈટ ઉપર અને સમિતિને અનુકૂળ જણાય તેવા અન્ય સાધનો દ્વારા પ્રદર્શિત કરવી જોઈશે.
- (૩) પ્રવેશ સમિતિએ, રાજ્યમાં બહોળો ફેલાવો ધરાવતા અગ્રગણ્ય સમાચારપત્રોમાં જાહેરાત દ્વારા અને તેને (સમિતિને) અનુકૂળ જણાય તેવા અન્ય સાધનો દ્વારા ઓન લાઈન પરામર્શ (કાઉન્સેલિંગ)ના કાર્યક્રમનું સમયપત્રક તેની વેબસાઈટ ઉપર પ્રસિદ્ધ કરવું જોઈશે.
- (૪) ઉમેદવારે, અભ્યાસક્રમો અને કોલેજો અથવા સંસ્થાઓની પોતાની પસંદગીઓનો ક્રમ ઓનલાઈન દર્શાવવાનો રહેશે. બેઠકોની ફાળવણી, ગુણવત્તા, ઉમેદવારની કક્ષા અને બેઠકોની ઉપલબ્ધતાના આધારે કરવી જોઈશે. બેઠકોની ફાળવણી પ્રવેશ સમિતિની વેબસાઈટ ઉપર પ્રસિદ્ધ કરવી જોઈશે. ઉમેદવારોએ વેબસાઈટ ઉપરથી માહિતી પત્ર (ઈન્ફર્મેશન લેટર) અને બેન્કની પહોંચની નકલોની પ્રિન્ટ-આઉટ મેળવવાની રહેશે.
- (૫) ઉમેદવારે, પ્રવેશ સમિતિ નક્કી કરે તેટલી ફી ભરવાની રહેશે.
- (૬) ફરમાવ્યા પ્રમાણેની ટોકન ટ્યૂશન ફીની નિર્દિષ્ટ કર્યા પ્રમાણે ઓનલાઈન ચુકવણી કર્યેથી અથવા બેન્કોની શાખાઓમાં ચુકવણી કર્યેથી, ઉમેદવારને આપેલો પ્રવેશ બહાલ રાખેલો ગણાશે. ઉમેદવારે, પ્રવેશ કાપલી (સ્લીપ)ની પ્રિન્ટ આઉટ મેળવવા તેના એકાઉન્ટમાં લોગ-ઈન કરવાનું રહેશે. ઉમેદવાર ઉપર્યુક્ત પ્રમાણેની ઠરાવેલી સમય મર્યાદાની અંદર ટોકન ટ્યૂશન ફી ચુકવવામાં ચૂક કરે તેવા કિસ્સામાં, તેને આપવામાં આવેલો પ્રવેશ રદ થયેલો ગણાશે. આવો ઉમેદવાર, કાઉન્સેલિંગ (પરામર્શ)ના આગામી રાઉન્ડમાં તે સંસ્થામાં તે જ અભ્યાસક્રમમાં અને તે જ સમયગાળા માટે પ્રવેશ મેળવવાને પાત્ર થશે નહિ:
- પરંતુ જેને નોન-ટીએફડબલ્યુ (Non-TFW) બેઠક પર પ્રવેશ આપવામાં આવ્યો હોય અને તેણે સદરહુ બેઠકમાં તેના પ્રવેશને બહાલ રાખ્યો ન હોય તેવો ઉમેદવાર, તે સંસ્થામાં તે જ અભ્યાસક્રમમાં અને તે જ સમયગાળા માટે ટીએફડબલ્યુ (TFW) બેઠક પર પ્રવેશ મેળવવાને પાત્ર થશે.
- (૭) બેઠકો નોંધપાત્ર સંખ્યામાં ખાલી પડે અને પ્રવેશ સમિતિને ખાલી બેઠકો ભરવાનું જરૂરી લાગે, ત્યારે તે, બેઠકોની ફેરગોઠવણી (રિશફલિંગ) માટેની પ્રવેશ પ્રક્રિયા હાથ ધરી શકશે. જે ઉમેદવાર ફેરગોઠવણી (રિશફલિંગ) પ્રક્રિયામાં ભાગ લેવાનો વિકલ્પ પસંદ કરે તેને એવા પ્રવેશ માટે વિચારણામાં લેવો જોઈશે. ઉમેદવાર અગાઉ આપેલી પસંદગીઓથી ઉચ્ચતર પસંદગી (અપ-ગ્રેડેશન)નો વિકલ્પ આપી શકશે અથવા નવી પસંદગીઓ આપી શકશે. ઉમેદવાર ઉચ્ચતર પસંદગી (અપ-ગ્રેડેશન) અથવા નવી પસંદગીના આધારે પ્રવેશ મેળવે, તો તેવા કિસ્સામાં તેને અગાઉ આપેલો પ્રવેશ રદ થયેલો ગણાશે.

ખ. સંચાલક મંડળની બેઠકો:-

- (૧) સંચાલક મંડળની બેઠકોની પ્રવેશ કાર્યરીતિ ઓનલાઈન રહેશે અને સંબંધિત કોલેજ અથવા સંસ્થાએ તેનું સંચાલન કરીને તેને આખરી કરવી જોઈશે. ગુણવત્તા યાદીઓ સંબંધિત કોલેજ અથવા સંસ્થાની વેબસાઈટ ઉપર પ્રદર્શિત કરવી જોઈશે.
- (૨) દરેક કોલેજ અથવા સંસ્થાએ, પ્રવેશ પ્રક્રિયા વાજબી, પારદર્શક અને બિન-શોષણકારી રીતે હાથ ધરવાની રહેશે અને કોઈપણ પાત્ર ઉમેદવારને તેનું પ્રવેશ ફોર્મ આપવાનો અથવા તે (પ્રવેશ ફોર્મ) સ્વીકારવાનો ઈનકાર કરવો જોઈશે નહિ.

૧૫. ફી.-

- (૧) સરકારી અથવા સહાયિત કોલેજો અથવા સંસ્થાઓમાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, રાજ્ય સરકાર નક્કી કરે તેટલી ફી ભરવી પડશે.
- (૨) બિન-સહાયિત કોલેજો અથવા સંસ્થાઓમાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, બિન-સહાયિત કોલેજો અથવા સંસ્થાઓ માટે, અધિનિયમની કલમ ૮ હેઠળ રચાયેલી ફી નિયમન સમિતિ નક્કી કરે તેટલી ફી ભરવી પડશે.

- (૩) જે ઉમેદવારે પ્રવેશ મેળવ્યા પછી ફી ભરી દીધેલી હોય અને પ્રવેશ સમિતિ નિર્દિષ્ટ કરે તેટલી સમય મર્યાદાની અંદર તેનો પ્રવેશ રદ કરાવે, ત્યારે તેણે ખાલી કરેલી બેઠક બીજા કોઈ ઉમેદવારથી ભરવામાં આવે એ શરતે, પ્રવેશ પ્રક્રિયા પૂરી થયા પછી તેની ફી રિફંડ કરવી જોઈશે.
- (૪) જે ઉમેદવારે પ્રવેશ મેળવ્યા પછી ફી ભરી દીધેલી હોય અને ફેરગોઠવણી (રિશફલિંગ)ની પ્રક્રિયામાં બીજા કોઈ અભ્યાસક્રમ અને/અથવા કોલેજ અથવા સંસ્થામાં પ્રવેશ મેળવે, તો તેણે, ફીનો તફાવત, કોઈ હોય, તો તે, પ્રવેશ મેળવવાના સમયે ભરવો જોઈશે અથવા યથાપ્રસંગ, પ્રવેશ પ્રક્રિયા પૂરી થયા પછી (તેને) ફી રિફંડ કરવી જોઈશે.

૧૬. (અરજી સાથે) જોડવાના/અપલોડ કરવાના દસ્તાવેજો.-

ક. અરજીના સમયે:-

ઉમેદવારે દસ્તાવેજો અપલોડ કરવા જોઈશે અથવા નીચેના દસ્તાવેજોની સ્વ-પ્રમાણિત નકલો મુકરર કરેલા સહાય કેન્દ્ર ખાતે રજૂ કરવી જોઈશે:-

- (૧) એસ.એસ.સી.પરીક્ષા (ધોરણ ૧૦)નું ગુણ-પત્રક,
- (૨) એચ.એસ.સી.પરીક્ષા (ધોરણ ૧૧/૧૨)નું ગુણ-પત્રક,
- (૩) અનુસૂચિત જાતિ (એસ.સી.), અનુસૂચિત આદિજાતિ (એસ.ટી.), સામાજિક અને શૈક્ષણિક રીતે પછાત વર્ગ (એસ.ઈ.બી.સી.) અથવા આર્થિક રીતે નબળા વર્ગો (ઈ.ડબલ્યુ.એસ.)ના ઉમેદવાર માટે, આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું જાતિ/કક્ષા અંગેનું પ્રમાણપત્ર,
- (૪) ઉમેદવાર શારીરિક ખોડખાંપણ ધરાવતો હોય તે કિસ્સામાં, સિવિલ સર્જન/સક્ષમ તબીબી સત્તાધિકારીએ કાઢી આપેલું અને યોગ્ય રીતે સહી કરેલું શારીરિક અશક્તતા અંગેનું પ્રમાણપત્ર,
- (૫) નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલું એક્સ-સર્વિસમેન (ભૂતપૂર્વ સૈનિક)નું પ્રમાણપત્ર,
- (૬) તેઓ જે યુનિટમાં સેવા આપતા હોય તે સંબંધિત યુનિટના કમાન્ડિંગ અધિકારીએ યોગ્ય રીતે કાઢી આપેલા ઈન-સર્વિસમેન (સેવારત સૈનિક)ના પ્રમાણપત્રની નકલ,
- (૭) લાગુ પડતું હોય, તો આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલા આવકના માન્ય પ્રમાણપત્રની નકલ,
- (૮) અન્ય રાજ્યના/ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ સિવાયના અન્ય બોર્ડના ઉમેદવાર માટે તેનો ફોટોગ્રાફ.

ખ. ઓનલાઈન ગુણવત્તા યાદી જાહેર કરતા પહેલાં:-

ઉમેદવારે દસ્તાવેજો અપલોડ કરવા જોઈશે અથવા નીચેના દસ્તાવેજોની સ્વ-પ્રમાણિત નકલો મુકરર કરેલા સહાય કેન્દ્ર ખાતે રજૂ કરવી જોઈશે:-

- (૧) એસ.એસ.સી.પરીક્ષા (ધોરણ ૧૦)નું ગુણ-પત્રક,
- (૨) એચ.એસ.સી.પરીક્ષા (ધોરણ ૧૨)નું ગુણ-પત્રક,
- (૩) લાગુ પડતું હોય, તો ગુજકેટ (GUJCET)/ જેઈઈ (JEE)/ નીટ (NEET)નું ગુણ-પત્રક,
- (૪) શાળા છોડ્યાનું પ્રમાણપત્ર અથવા તબદીલી પ્રમાણપત્ર,
- (૫) આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું, રાજ્ય સરકારના પ્રવર્તમાન નિયમો પ્રમાણેનું માન્ય, પરિવારનું નોન-કિમીલેયર (એન.સી.એલ) (ઉચ્ચ વર્ગના ન હોવા બાબતનું) પ્રમાણપત્ર,
- (૬) લાગુ પડતું હોય, તો આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલા આવકના માન્ય પ્રમાણપત્રની નકલ,
- (૭) પ્રવેશ સમિતિ જરૂરી ગણે તેવા બીજા પ્રમાણપત્રો.

૧૭. ખોટા દસ્તાવેજો રજૂ કર્યેથી પ્રવેશની અપાત્રતા.-

દસ્તાવેજોની ખરાઈ દરમિયાન અથવા ત્યાર પછી, પ્રવેશ સમિતિ/ સહાય કેન્દ્રને, કોઈપણ ઉમેદવારે રજૂ કરેલું કોઈ પ્રમાણપત્ર અથવા દસ્તાવેજનો પુરાવો અથવા માહિતી ભૂલવાળા અથવા ખોટા જણાય, તો આવા ઉમેદવારની ઉમેદવારી તે વર્ષ માટે રદ કરવી જોઈશે.

૧૮. પ્રવેશ રદ કરવા અને ફી રિફંડ કરવા બાબત.-

- (૧) વહીવટી કારણોસર, પ્રવેશ સમિતિ દ્વારા પ્રવેશ રદ કરવાના અથવા ઉમેદવારની તબદીલી કરવાના કિસ્સામાં, ઉમેદવારને જે કોલેજ અથવા સંસ્થામાં પ્રવેશ આપવામાં આવ્યો હોય તે કોલેજ અથવા સંસ્થાએ, વસૂલ કરેલી ફી આવા ઉમેદવારને રિફંડ કરવી જોઈશે.

- (૨) (ક) પ્રવેશ પ્રક્રિયા પૂરી થતાં પહેલાં, ઉમેદવાર ગમે તે કોઈ કારણસર પોતાની ઉમેદવારી પાછી ખેંચે તે કિસ્સામાં, તે, ઓનલાઈન પ્રવેશ પ્રક્રિયા માટેની પ્રવેશ સમિતિની વેબસાઈટ પર પોતાના એકાઉન્ટમાં લોગ-ઇન કરી શકશે અને પ્રવેશ સમિતિએ નિર્દિષ્ટ કરેલી સમય મર્યાદાની અંદર પ્રવેશ રદ કરવા માટે વિનંતી કરી શકશે. આવા કિસ્સામાં, પ્રવેશ સમિતિએ વસૂલ કરેલી ફી, કોઈ હોય, તો તે આવા ઉમેદવારને રિફંડ કરવી જોઈશે.
- (ખ) ઓનલાઈન પ્રવેશ પ્રક્રિયા પૂરી થયા પછી અને ખાલી બેઠકો પરના પ્રવેશ અંગેની અનુસૂચિ જાહેર કરતાં પહેલાં, કોઈપણ ઉમેદવાર, જેણે ઉપરના ખંડ (ક)માં દર્શાવ્યા પ્રમાણેની રીતે પોતાની ઉમેદવારી પાછી ખેંચેલી હોય, તો તેણે ભરેલી ફી, પ્રવેશ સમિતિના આદેશો અને એ.આઈ.સી.ટી.ઈ. (AICTE)ના પ્રવર્તમાન નિયમો પ્રમાણે, ખાલી કરેલી બેઠકો સંસ્થા દ્વારા ભરવામાં આવે એવી શરતને અધીન રહીને, રિફંડ કરવી જોઈશે.
- (ગ) ગમે તે કોઈ કારણસર, ખાલી બેઠકો પરની પ્રવેશ (પ્રક્રિયા) પૂરી થયા પછી, તેની ઉમેદવારી પાછી ખેંચવા ઈચ્છતો હોય તેવો ઉમેદવાર, જે કોલેજ અથવા સંસ્થામાં તેને પ્રવેશ આપવામાં આવે પણ પ્રવેશ મેળવવા માટે તેણે ભરેલી ફીનું રિફંડ મેળવવા તે હકદાર રહેશે નહિ તેવી કોલેજ અથવા સંસ્થાને તેણે રૂબરૂ લેખિત વિનંતી કરવાની રહેશે.
- (ઘ) વિદ્યાર્થી દ્વારા વિનંતી થયેથી, કોલેજ અથવા સંસ્થાના સ્તરે પ્રવેશ રદ થવાના કિસ્સામાં, તે ચાલુ સેમેસ્ટર માટે ફી ભરવાને જવાબદાર થશે અને કોઈ કોલેજ અથવા સંસ્થાએ આગળના સેમેસ્ટર માટે ફી માંગવાની રહેશે નહિ.

૧૯. ખાલી બેઠકો.-

- (૧) પ્રવેશ સમિતિએ, સરકારી અને સહાયિત કોલેજો/સંસ્થાઓની ખાલી બેઠકો, ઓનલાઈન/ઓફલાઈન પરામર્શ (કાઉન્સેલિંગ) મારફત ભરવી જોઈશે.
- (૨) બિન-સહાયિત કોલેજો અથવા સંસ્થાઓમાં, જેમના નામો ગુણવત્તા યાદીમાં જણાય તેવા તમામ ઉમેદવારોને પ્રવેશ આપ્યા પછી અથવા ઓનલાઈન પ્રવેશ પ્રક્રિયા પૂરી થયા પછી, બેઠકો ખાલી પડી રહે, તો બિન-સહાયિત કોલેજ અથવા સંસ્થાએ આવી ખાલી બેઠકો સંચાલક મંડળની બેઠકો તરીકે ભરવી જોઈશે. કોલેજ અથવા સંસ્થાએ પાત્ર ઉમેદવારો પાસેથી અરજી મંગાવી અને સામાન્ય આંતરિક ગુણવત્તા યાદી તૈયાર કરીને આવી ખાલી બેઠકો ભરવી જોઈશે.

૨૦. બિનસહાયિત કોલેજો અથવા સંસ્થાઓમાં પ્રવેશ.-

- (૧) બિન-સહાયિત કોલેજો અથવા સંસ્થાઓએ, અધિનિયમની કલમ ૯ હેઠળ રચાયેલી ફી નિયમન સમિતિ દ્વારા નક્કી કરવામાં આવે તેટલી ફી અને અધિનિયમની જોગવાઈઓ હેઠળ જોગવાઈ કર્યા પ્રમાણેની બીજી ફી વસૂલ કરવી જોઈશે.
- (૨) કોઈપણ કોલેજ અથવા સંસ્થાએ, ઉમેદવારના અસલ દસ્તાવેજો અથવા દસ્તાવેજનો પુરાવો રાખવો જોઈશે નહિ. આવી જોગવાઈનો ભંગ થવાના કિસ્સામાં, કોલેજ અથવા અધિનિયમમાં જોગવાઈ કર્યા પ્રમાણે શિક્ષાને પાત્ર થશે.

૨૧. શિક્ષા.-

અધિનિયમ અથવા નિયમોની જોગવાઈઓનો અથવા રાજ્ય સરકાર, પ્રવેશ સમિતિ અથવા યથાપ્રસંગ, ફી નિયમન સમિતિએ બહાર પાડેલા કોઈપણ આદેશોનો ભંગ કરે તેવી કોઈપણ વ્યક્તિ, અધિનિયમમાં જોગવાઈ કર્યા પ્રમાણે શિક્ષાને પાત્ર થશે.

૨૨. અર્થઘટન.-

આ નિયમોની જોગવાઈઓના અમલીકરણમાં, કોઈપણ જોગવાઈના અર્થઘટન અંગે કોઈપણ મુશ્કેલી અથવા પ્રશ્ન ઉદભવે, તો રાજ્ય સરકારનો નિર્ણય આખરી ગણાશે.

ગુજરાતના રાજ્યપાલશ્રીના હુકમથી અને તેમના નામે,

રોનક મહેતા,
સરકારના નાયબ સચિવ.

